

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrī raṅganāthadivyaṃaṇipādukābhyāṃ namaḥ

śrīkavitārkikasīṃhasya sarvatantrasvatantrasya
śrīmadvēṅkaṭanāthasya vēdāntācāryasya kṛtiṣu
śrīraṅganāthapādukāsaḥasrē

॥ ratnasāmānyapaddhatiḥ pañcadaśī ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

śrī raṅganāthadivyaṃaṇipādukābhyāṃ namaḥ

॥ ratnasāmānyapaddhatiḥ pañcadaśī ॥

śrīmān vēṅkaṭanāthāryaḥ kavitarḱikakēsarī |

vēdāntācāryavaryō mē sannidhattāṃ sadā hṛdi ॥

udarciṣastē raṅgēndra

pādāvani ! bahirmaṇīn |

antarmaṇiravaṃ śrutvā

manyē rōmāñcitākṛtīn ॥ 15.1 ॥

vidhēhi śaurērmaṇipādukē ! tvaṃ

vipadyamānē mayi raśmijālaiḥ |

āsīdatāmantaḱakiṅkarāṇāṃ

vitṛāsanān vētralatāviśēṣān ॥ 15.2 ॥

mukundapādāvani ! madhyanādyā

mūrdhanyayā niṣpatatō mumukṣōḥ |

ābrahmalōkādavalambanārthaṃ

ratnāni tē raśmigaṇaṃ sṛjanti ॥ 15.3 ॥

asūryabhēdyāṃ rajanīṃ prajānām

ālōkamātrēṇa nivārayantī |

amōghavṛttirmaṇipādarakṣē !

muradviṣō mūrtimatī dayā tvam ॥ 15.4 ॥

raṅgēśapādāvani ! tāvakānāṃ
 ratnōpalānāṃ dyutayaḥ sphuranti |
 śrēyaḥ phalānāṃ śrutivallarīṇāṃ
 upaghnaśākhā iva nirvyapāyāḥ || 15.5 ||

kasyāpi puṃsaḥ kanakāpagāyāḥ
 puṇyē salīlaṃ puḷinē śayālōḥ |
 samīpavṛttirmaṇipādukē ! tvaṃ
 saṃvāhayantīva padaṃ karaiḥ svaiḥ || 15.6 ||

didṛkṣamāṇasya paraṃ nidhānaṃ
 snēhānvitē yōgadaśāvisēṣē |
 saṃvitpradīpaṃ maṇipādarakṣē !
 sandhukṣayantīva marīcayastē || 15.7 ||

samādhībhājāṃ tanutē tvadīyā
 raṅgēśapādāvani ! ratnapaṅktiḥ |
 sthānaṃ prayātuṃ tamasāḥ paraṃ tat
 pradīpakṛtyaṃ prabhayā mahatyā || 15.8 ||

badhnāsi raṅgēśvarapādarakṣē !
 manyē yathārhaṃ maṇiraśmijālaiḥ |
 sēvānatānāṃ tridaśēśvarāṇāṃ
 śēṣāpaṭīṃ śēkharasannikṛṣṭām || 15.9 ||

bhajanti raṅgēśvarapādarakṣē !
 prakalpayantō vividhān pumarthān |
 udarciṣaścintayatāṃ janānāṃ
 cintāmaṇitvaṃ maṇayastvadīyāḥ || 15.10 ||

nāthasya dattē nadarājakanyā
 pātuṃ śubhān pādanakhēnduraśmīn |
 maṇiprabhābhiḥ pratipannapakṣāṃ
 līlācakōrīmiva pādukē ! tvām || 15.11 ||

janasya raṅgēśvarapādukē ! tvam
 jātānukampā janayasyayatnāt |
 ākṛṣya dūrānmaṇiraśmijālaiḥ
 ananyalakṣyāṇi vilōcanāni || 15.12 ||

raṅgēśapādāvani ! tāvakīnaiḥ
 sprṣtāḥ kadācinmaṇiraśmipāśaiḥ |
 kālasya ghōraṃ na bhajanti bhūyah
 kārāgrhāntēṣu kaśābhighātam || 15.13 ||

ratnāni raṅgēśvarapādarakṣē !
 tvadāśritānyapratighairmayūkhaiḥ |
 āsēduṣiṇāṃ śrutisundarīṇāṃ
 vitanvatē varṇanicōlalakṣmīm || 15.14 ||

nidrārasapraṇayinō maṇipādarakṣē !
 raṅgēśvarasya savidham pratipadyamānā |
 śayyāphaṇīndramabhitō bhavatī vidhattē
 ratnāṃśubhiryavanikāmiva darśanīyām || 15.15 ||

sadyastvadudgrahadaśānamitākṛtīnāṃ
 srastāṃśukaṃ nijarucā maṇipādukē ! tvam |
 padmāsahāyaparivāravilāsinīnāṃ
 paṭṭāṃśukairiva payōdharamāvṛṇōṣi || 15.16 ||

dēvasya raṅgavasatēḥ purataḥ pravṛttaiḥ
 uddhūtaviśvatimirāṃ maṇiraśmijālaiḥ |
 manyē madīyahṛdayāyatanapravēśa -
 māṅgalyadīpakaṇikāṃ maṇipādukē ! tvām || 15.17 ||

ākīrṇaratnanikarāṃ maṇipādukē ! tvāṃ
 raṅgēśvarasya laḷitāṃ vipaṇiṃ pratīmaḥ |
 yatsaṃśrayēṇa bhavati sthirabhaktimūlyam
 kaivalyamatra jagatāṃ krayavikrayārham || 15.18 ||

vyañktuṃ kṣamaṃ bhagavatō jagadīśvaratvaṃ
 vajrāṅkuśadhvajasarōruhacakracihnam |
 āśliṣya nirbhararuciṃ maṇipādukē ! tvām
 āsīdanābharaṇasundaramaṅghripadmam || 15.19 ||

ratnaprabhāpaṭalacakramanōharā tvam
 padmāruṇam padamidaṃ tvayi raṅgabhartuḥ |
 manyē tadētadubhayaṃ maṇipādarakṣē !
 cakrābjamaṅḍalamakiñcanarakṣaṇārham || 15.20 ||

trāsātsvayaṃ praṇamatāṃ danujēśvarāṇāṃ
 saṅkhyē'valūnaśirasāmapi mauliratnaiḥ |
 āyōjayatyanukalam maṇipādukē ! tvāṃ
 sairandhrikēva muravairikṛpāṇadhārā || 15.21 ||

āskandanāni vibudhēndraśikhāmaṇīnāṃ
 tvāmāśritānyasurasūdanapādarakṣē ! |
 ratnāni tē stutisuvarṇaparīkṣaṇārthē
 nūnam bhajanti nikaṣōpalatāṃ kavīnām || 15.22 ||

pādāvani ! praṇayināṃ pratipāditārthāṃ
 krīḍāsarōjamiva śauripadaṃ vahantīm |
 pratyuptaratnanikarapratipannaśōbhāṃ
 paśyāmi rōhaṇagirēradhidēvatāṃ tvām || 15.23 ||

yāmēva ratnakiraṇairmaṇipādarakṣē !
 cūḍāpadē tanubhṛtāṃ bhavatī vidhattē |
 śakrādidaivataśikhāmaṇirajyamānaiḥ
 tāmēva tē prakāṣayanti padairabhikhyām || 15.24 ||

ratnāṅkurairaviralā maṇipādarakṣē !
 pākōnmukhaiḥ parigatā puruṣārthasasyaiḥ |
 dēvēna raṅgapatīnā jagatāṃ vibhūtyai
 kēdārikēva kṛpayā parikalpitā tvam || 15.25 ||

nirdhūtamōhatimirāstava ratnadīpaiḥ
 nirviśyamānavibhavaṃ nadarājaputryā |
 pratyakṣayanti nigamāntanigūḍhamarthaṃ
 pādāvani ! tvayi nivēśitabhāvabandhāḥ || 15.26 ||

ratnōpalaprakarasambhava ēṣa dūrāt
 raṅgādhirājacaraṇāvani ! tāvakīnaḥ |
 ārdhrāparādhaparikhinnadhiyāṃ prajānām
 āśvāsanārtha iva bhāti karaprasāraḥ || 15.27 ||

vyāmuhyatō viśayibālamṛgān madīyān
 saṃsāragharmajanitāsu marīcikāsu |
 pādāvani ! praguṇaratnamayūkhajālaiḥ
 ākṛṣya viśramaya kēśavakāntisindhau || 15.28 ||

antarnidhāya munibhiḥ parirakṣyamāṇām
 ātmīyaraśmigunitāṃ maṇipādarakṣē ! |
 raṅgēśapādakamalapratipannamudrāṃ
 nīvīmavaimi bhavatīṃ nigamāntavācām || 15.29 ||

rāmasya raṅgavasatēścaraṇānuṣaṅgāt
 kāṣṭhāṃ gatāṃ bhuvanapāvanatāṃ dadhānā |
 pādāvani ! pracuraratnaśilānibaddhā
 saṃsārasantaraṇasēturasi prajānām || 15.30 ||

diviṣanmakuṭeṣu sañcarantyaḥ
 pracurastē maṇipādukē ! prakāśaḥ |
 divi raṅgapatērmahōtsavārthaṃ
 vitatā vandanamālikēva bhāti || 15.31 ||

prabhavanti davīyasāṃ svabhāvāt
 tava ratnāni mukundapādarakṣē ! |
 ayasāmiva hanta lōhakāntāḥ
 kaṭhinānāṃ manasāṃ vikarṣaṇāya || 15.32 ||

paripaśyati dēvi ! raṅganāthē
 rahasi tvaṃ savidhē nivīśya lakṣmyāḥ |
 paripuśyasi ratnadhāmabhiḥ svaiḥ
 anasūyēva manōjñamaṅgarāgam || 15.33 ||

tava ratnakarārpitaṃ navīnaṃ
 pariḡrhya sthiraṃśukam manōjñam |
 jaradaṃśukavatsukhēna dēhaṃ
 kṛtinaḥ kēśavapādukē ! tyajanti || 15.34 ||

abhitō maṇipādukē ! nibaddhaiḥ
 kṛtasamṣkāraviśēṣamātmaratnaiḥ |
 kurutē bhavatī padaṃ murārēḥ
 kaṭhinē'smin hṛdi mē nivēśayōgyam || 15.35 ||

nijaratnakarāñcalairmadiyān
 aparādhānavadhūya dattasāmyā |
 ramayā sahitasya raṅgabhartuḥ
 padayōrarpaya pādukē ! svayaṃ mām || 15.36 ||

raśmijālaparivēṣabandhurā
 raṅgabhūmipatiratnapādukē ! |
 viśvalōcanavihaṅgahāriṇī
 vāgurēva vitatā virājasē || 15.37 ||

mānasāmbujavikāśahētubhiḥ
 sēvitā maṇigaṇaiḥ prabhākaraiḥ |
 pādukē ! vahasi sadbhirāśritām
 dēvi ! viṣṇupadasampadaṃ navām || 15.38 ||

adhiśayitaphaṇīśvarasya śaurēḥ
 svayamadhirūḍhapadōpadhānapārśvā |
 maṇivalayajuṣā karēṇa mandaṃ
 sprśasi padāvani ! pādayōryugaṃ tat || 15.39 ||

bhavatyantē tvāṃ praṇatasya jantōḥ
 tadōkō'grajvalanaṃ tvatprakāśaiḥ |
 yatō nādyā madhyamayā viniryān
 gatiṃ vindēt kēśavapādarakṣē ! || 15.40 ||

aśithilapariṇaddhā raśmijālairmaṇīnām
 duradhigamatamaḥ naḥ pāramārōpayantī |
 kamalanayanamādyamaḥ karṇadhāraḥ dadhānā
 bhavasi bhavapayōdhēḥ pādukē ! pōtapātrī || 15.41 ||

maṇikiraṇagaṇaistē kalpitē gulmabhēdē
 mṛgayuriva kuraṅgīḥ tvāḥ puraskṛtya bhavyām |
 harati caraṇarakṣē ! bhaktipāśāvaruddhaḥ
 hṛdayahariṇayūthaḥ prāṇinām raṅganāthaḥ || 15.42 ||

paricitapadamūlā pādukē ! raṅgiṇastvaḥ
 prabhavati bhujamadhyē kaustubhō'yaḥ tathā'pi |
 bhavati bhṛśamadhastāt tējasā bhavyabhūmnā
 śalabhitaduritānām tāvakānām maṇīnām || 15.43 ||

kalpaśrēṇīdinapariṇatau jantujālē prasuptē
 viṣvagvyāptē jagati tamasā pādukē ! tādrśēna |
 styānālōkaistava maṇigaṇairvāsagēhapradīpāḥ
 sampadyantē saha kamalayā jāgarūkasya yūnaḥ || 15.44 ||

śrīraṅgēndōścaraṇakamaladvandvasēvāvalēpāt
 ārūdhāyāḥ tvayi makhabhujāmānatān maulībhāgān |
 tēṣāḥ cūdāmaṇibhiranaghaistāvakānām maṇīnām
 kēśākēśī prabhavati mithastrāsalēśōjjhitānām || 15.45 ||

tvadratnōpalaraśmipaṅjaratanu -
 trāṇaḥ sthiraḥ bibhratō
 mātarmādhavapādukē ! na tu punar -
 hastaiḥ spṛśantyākulaiḥ |

dūrōtsiktadurādhyajihmagabila -

dvāḥpālakōpānala -

jvālāmitrakathōravētralatikā -

dattārdhacandraṃ vapuḥ || 15.46 ||

saṃvartōditasūryakōṭisadrśiṃ raṅgēśapādāvani !

prastauṣi pratiyatnaratnanikarajyōtiśchaṭāmudbhaṭām |

tanmanyē tadananyasūripariṣanmadhyē nivēśāya naḥ

tādṛgvāsarasē'pi bhēttumacirādasmākamandhaṃ

tamaḥ || 15.47 ||

salīlaṃ vinyasya tvayi caraṇarakṣē ! nijapadam

yadṛcchāniṣkrāntē viharati harau raṅgarasikē |

diśāsaudhānaṣṭau janayasi tadā nirbharamilat

maṇicchāyāmāyāghanaghaṭitakētuvyatikarān || 15.48 ||

mahārghairāśliṣṭāṃ maṇibhiravadhūtadyumaṇibhiḥ

kathañcit kṣētrajñairadhigatapadāmamba ! bhavatīm |

mukundēna trātuṃ padakamalamūlē vinihitāṃ

nirābādhāṃ manyē nidhimanaghavācāṃ niravadhim || 15.49 ||

tāpatrayaṃ nirundhē pacati kaṣāyān viśōṣayati paṅkam |

tējastritayamidaṃ tē śaṅkē raṅgēndrapādukē ! tējaḥ || 15.50 ||

|| iti śrīkavitārkkikasimḥasya sarvatantrasvatantrasya

śrīmadvēṅkaṭanāthasya vēdāntācāryasya kṛtiṣu

śrīraṅganāthapādukāsahasrē ratnasāmānyapaddhatiḥ pañcadaśī ||

kavitārkkikasimḥāya kalyāṇaguṇasālinē |

śrīmatē vēṅkaṭēśāya vēdāntaguravē namaḥ ||